

ජාතික තරුණ සේවා සභාව - 2015

ජාතික තරුණ සේවා සභාවේ 2015 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, ස්කන්ධය වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය හා වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2015 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 1979 අංක 69 දරන ජාතික තරුණ සේවා පනතේ 29(1) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතන්ත්‍රවාදී සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර සභාවේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍යවන අභ්‍යන්තර පාලනය තීරණය කිරීම කළමනාකරණයේ වගකීම වේ.

1.3 විගණකගේ වගකීම

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 – 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදු කරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොරවන්නේද යන්න පිළිබඳ සාධාරණ තහවුරුවක් ලබා ගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාළවන විගණන සාක්ෂි ලබා ගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටීන්, වංචා හෝ වැරදි හේතුවෙන් මූල්‍ය ප්‍රකාශනවල ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීමද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස සභාවේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් සභාවේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදා ගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1971 අංක 38 දරන මුදල් පනතේ 13 වගන්තියේ (3) සහ (4) උප වගන්තිවලින් විගණකාධිපති වෙත අභිමතානුසාරී බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් සහ උචිත බව මාගේ විශ්වාසයයි.

1.4 තත්ත්වගණනය කළ මතය සඳහා පදනම

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්වගණනය කරනු ලැබේ.

2. මූල්‍ය ප්‍රකාශන

2.1 තත්ත්වගණනය කළ මතය

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2015 දෙසැම්බර් 31 දිනට ජාතික තරුණ සේවා සභාවේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරීත්වය හා මුදල් ප්‍රවාහ ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ඒකාබද්ධ මූල්‍ය ප්‍රකාශන පිළියෙල කිරීම

ජාතික තරුණ සේවා සභාවේ සියයට 98 ක කොටස් හිමිකාරීත්වයක් සහිතව 1981 වර්ෂයේ ආරම්භ කරන ලද, පරිපාලිත සමාගමක් වන සී/ස තරුණ සේවා සමාගමේ මූල්‍ය ප්‍රකාශන, සභාවේ මූල්‍ය ප්‍රකාශන සමඟ ඒකාබද්ධ කර, ඒකාබද්ධ මූල්‍ය ප්‍රකාශන ඉදිරිපත් කර නොතිබුණි.

2.2.2 සම්බන්ධිත පාර්ශවයන් සමඟ ඇති ගනුදෙනු හෙළිදරව් නොකිරීම

සී/ස තරුණ සේවා සමාගමේ සහ සී/ස ශ්‍රී ලංකා ජාතික තරුණ සේවා සමුපකාර සමිති සංගමයේ සභාපති ලෙස ජාතික තරුණ සේවා සභාවේ සභාපති කටයුතු කරන අතර ඒ පිළිබඳව මූල්‍ය ප්‍රකාශනවල අවශ්‍ය හෙළිදරව් කිරීම් කර නොතිබුණි.

2.2.3 ශ්‍රී ලංකා රාජ්‍ය අංශ ගිණුම්කරණ ප්‍රමිති

ශ්‍රී ලංකා රාජ්‍ය අංශ ගිණුම්කරණ ප්‍රමිත 07 ප්‍රකාරව ජංගම නොවන වත්කම් සඳහා ඵලදායී ජීවිත කාලය වාර්ෂිකව සමාලෝචනය නොකිරීම හේතුවෙන් ප්‍රවර්තන වර්ෂය අවසානයට සම්පූර්ණයෙන් ක්ෂය කර තිබුණු ගොඩනැගිලි 431 ක් මෝටර් රථ 38 ක් හා ලී බඩු උපකරණ ඒකක 24,126 ක් තවදුරටත් ප්‍රයෝජනයට ගනිමින් පැවතුණි. ඒ අනුව ඇස්තමේන්තු ගත දෝෂය ශ්‍රී ලංකා රාජ්‍ය අංශ ගිණුම්කරණ ප්‍රමිත 03 ප්‍රකාරව ප්‍රතිශෝධනය කිරීමට කටයුතු කර නොතිබුණි. තවද එහි දළ ධාරණ අගය මූල්‍ය ප්‍රකාශනවල අනාවරණය කර නොතිබුණි.

2.2.4 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) ප්‍රාග්ධන වත්කම් ක්ෂයවීම්, සත්ත්ව නිෂ්පාදන හා කෘෂිභෝග වල අවසන් තොගය, වර්ෂ අවසාන දිනට ගොවිපලවල කෘෂිභෝග වගාවන්ගේ වටිනාකම් හා ගොවිපල නිෂ්පාදන ණයට විකුණුම් ගිණුම්ගත නොකිරීම හේතුවෙන් ගොවිපල කාරක ගිණුම අනුව වර්ෂයේ රු. 457,732 ක සමස්ත පාඩුවෙහි නිවැරදිතාවය තහවුරු නොවුණි.
- (ආ) මීරිගම හා බුලත්සිංහල පුහුණු මධ්‍යස්ථානවල පිළිවෙලින් ගොඩනැගිලි අළුත්වැඩියාව හා ගොඩනැගිල්ලක් ඉදිකිරීම වෙනුවෙන් 2014 වර්ෂයේ විමධ්‍යගත ප්‍රතිපාදනවලින් ලබාදුන් රු.

11,000,000 ට අදාළ සංවර්ධන කටයුතු සභාවේ ප්‍රධාන කාර්යාලයට දැන්වීමෙන් තොරව තරුණ සේවා මධ්‍යස්ථාන භාර නිලධාරීන්ගේ සම්බන්ධීකරණයෙන් සිදුකර තිබුණු අතර එම වියදම් මූල්‍ය ප්‍රකාශනවලට ඇතුළත් කර නොතිබුණි.

2.2.5 පැහැදිලි නොකළ වෙනස්කම්

මූල්‍ය ප්‍රකාශන අනුව සමාලෝචිත වර්ෂය අවසානයට සීමාසහිත තරුණ සේවා සමාගමට ගෙවිය යුතු ණය ශේෂය රු. 5,297,222 ක් වුවත් එම සමාගමෙන් ලද තොරතුරු අනුව එම ශේෂය රු. 45,148,216 ක් වූයෙන් රු. 39,850,994 ක වෙනසක් නිරීක්ෂණය විය.

2.2.6 විගණනය සඳහා සාක්ෂි නොවීම

පහත සඳහන් නිරීක්ෂණ කරනු ලැබේ.

- (අ) 2015 මූල්‍ය වර්ෂයට අදාළව 2016 වර්ෂයේ නිකුත් කර තිබූ විගණන විමසුම් 4 කට 2016 ජූලි 30 දින වන විටත් පිළිතුරු ලබාදී නොතිබුණි.
- (ආ) මූල්‍ය ප්‍රකාශනවල දක්වා තිබුණු පහත සඳහන් ගිණුම් විෂයයන් ඉදිරියෙන් දක්වා ඇති සාක්ෂි විගණනයට ඉදිරිපත් කර නොතිබුණි.

ගිණුම් විෂයය	වටිනාකම රු.	ඉදිරිපත් නොකළ සාක්ෂි
-----	-----	-----
i. පුහුණු මධ්‍යස්ථාන සඳහා බාහිර හා අභ්‍යන්තර උපදේශකයින් බඳවාගැනීම.	-	2015 දෙසැම්බර් 31 දිනට සභාව සතු පුහුණු මධ්‍යස්ථානවල සේවය කරන බාහිර හා ස්ථීර සේවයේ නියුක්ත උපදේශකයන් සංඛ්‍යාව සහ බඳවා ගැනීම් පිළිබඳ තොරතුරු
ii. බැහැරගත නායකත්ව පුහුණු වැඩසටහන් පැවැත්වීම.	-	බටංගල පුහුණු මධ්‍යස්ථානයේ 2014 හා 2015 වර්ෂවල පවත්වන ලද බැහැරගත නායකත්ව පුහුණු වැඩසටහන් 14 ක් සඳහා සහභාගී වූ පුහුණු උපදේශකයින්ගේ නම, තනතුර හා සේවය කරන ආයතනය පිළිබඳ තොරතුරු හා එම වැඩසටහන් සඳහා 2014 වර්ෂයේ මිලදීගත් රු. 134,000 ක් වටිනා උපකරණවලට අදාළ ඉන්වෙන්ට්‍රි ලේඛන.
iii. 2014 අගෝස්තු 15 දින සිට 17 දින දක්වා ශ්‍රී ලංකා නීති ශිෂ්‍ය සංගමයේ ශිෂ්‍යයන් වෙනුවෙන් බටංගල පුහුණු මධ්‍යස්ථානයේ පවත්වන ලද පුහුණු වැඩසටහන.	818,000	වැඩසටහනට සහභාගී වූ බව සඳහන්ව ඇති ශිෂ්‍යයින් 80 දෙනාගේ නම, ලිපිනයන් හා දුරකථන අංක ආදී තොරතුරු.

2.3 ලැබිය යුතු හා ගෙවිය යුතු ගිණුම්

මූල්‍ය ප්‍රකාශනවල සඳහන් එකතුව රු. 987,000 ක ණයගැති ශේෂ 2 ක් වසර 7 ක සිට හා නිලධාරී 06 දෙනෙකුගෙන් අයවිය යුතු රු. 625,910 ක ණය ශේෂ වසර 06 ක්, 18 ක් අතර කාලපරිච්ඡේදයක සිට අයවිය යුතුව තිබුණි.

2.4 නීති රීති, රෙගුලාසි හා කළමනාකරණ තීරණවලට අනුකූල නොවීම්

පහත සඳහන් අනුකූල නොවීම් නිරීක්ෂණය විය.

නීති රීති හා රෙගුලාසිවලට යොමුව -----	අනුකූල නොවීම -----
<p>(අ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය -----</p> <p>(i) මුදල් රෙගුලාසි 104 (1)</p> <p>(ii) මුදල් රෙගුලාසි 772</p> <p>(iii) මුදල් රෙගුලාසි 1647 (ඉ)</p> <p>(ආ) 1990 ඔක්තෝබර් 10 දිනැති අංක 41/90 දරන රාජ්‍ය පරිපාලන චක්‍රලේඛය</p>	<p>2014 වර්ෂයේ සිට 2015 ජූලි 30 දක්වා කාල පරිච්ඡේදය තුළ වාහන 29 ක් අවස්ථා 43 කදී අනතුරුවලට ලක්ව තිබුණු අතර ඉන් එක් වාහනයක් මාස 07 ක් තුළ අවස්ථා 4 කදී අනතුරුවලට ලක්ව තිබුණි. එම අනතුරු හේතුවෙන් වූ පාඩුව හා වගකිවයුත්තන් නිශ්චය කිරීමට අවශ්‍ය කටයුතු සිදුකර නොතිබුණි.</p> <p>ගම්පහ දිස්ත්‍රික් කාර්යාලයේ 1993 වර්ෂයේ සිට භාණ්ඩ සමීක්ෂණ මගින් ඉවත් කිරීමට නිර්දේශ කළ භාණ්ඩ ඒකක 18 ක් විගණන දිනය වූ 2015 නොවැම්බර් 30 දක්වා ඉවත් කිරීමට කටයුතු කර නොතිබුණි.</p> <p>වාහන සම්බන්ධ විස්තර ඇතුළත් ලේඛනයක් පවත්වා නොතිබුණි.</p> <p>සභාව සතු වාහනවල ඉන්ධන දහනය පිළිබඳ පරීක්ෂාවන් සිදුකර නොතිබුණි.</p>

3. මූල්‍ය සමාලෝචනය

3.1 මූල්‍ය ප්‍රතිඵල

සමාලෝචිත වර්ෂයේ සභාවේ මෙහෙයුම් කටයුතුවල මූල්‍ය ප්‍රතිඵලය රු. මිලියන 282.84 ක උනතාවක් වූ අතර ඊට අනුරූපීව ඉකුත් වර්ෂයේ උනතාවය රු. මිලියන 150.83 ක් වූයෙන් ඉකුත් වර්ෂයට සාපේක්ෂව සමාලෝචිත වර්ෂයේ උනතාවයේ රු. මිලියන 132.01 ක වැඩිවීමක් නිරීක්ෂණය විය. සමාලෝචිත වර්ෂය තුළ තරුණ සංවර්ධන වියදම් රු. මිලියන 256.05 කින් අඩුවී තිබුණද, රාජ්‍ය ආයතන හා විදේශ සංවිධාන ලැබීම් ඇතුළත් බාහිර දායකය රු. මිලියන 180.90 කින් අඩුවීම හා

මෙහෙයුම් වියදම් රු. මිලියන 232.89 කින් වැඩිවීම ඉහත උනන්දුව වර්ධනයවීම කෙරෙහි ප්‍රධාන වශයෙන් හේතුවී තිබුණි.

සමාලෝචිත වර්ෂය හා ඉකුත් වර්ෂ 04 ක මූල්‍ය ප්‍රතිඵල විග්‍රහ කිරීමේදී 2011 සිට 2013 දක්වා අඛණ්ඩව වර්ධනය වන උනන්දුවයක් පෙන්නුම් කලද 2014 වර්ෂයේදී එය සියයට 40 කින් අඩුවී තිබුණි. නමුත් සමාලෝචිත වර්ෂයේදී එම උනන්දුවය නැවතත් සියයට 88 කින් වර්ධනය වී රු. මිලියන 282.84 ක් වී තිබුණි. 2011 වර්ෂයට සාපේක්ෂව මෙහෙයුම් වියදම් හා තරුණ සංවර්ධන වියදම් පිළිවෙලින් රු. මිලියන 517.96 කින් (සියයට 79) හා රු. මිලියන 144.2 කින් (සියයට 32) වර්ධනය වීම මේ සඳහා ප්‍රධාන වශයෙන් හේතුවී තිබුණි.

කෙසේ වුවද සේවක පාරිශ්‍රමික හා ජංගම නොවන වත්කම් සඳහා වූ ක්ෂය සැලකීමේදී සභාවේ දායකත්වය 2011 වර්ෂයේ සිටම ධනාත්මක වර්ධනයක් පෙන්නුම් කළ අතර එය සමාලෝචිත වර්ෂය අවසානයට රු. මිලියන 642.25 ක් විය.

4. මෙහෙයුම් සමාලෝචනය

4.1 කාර්යසාධනය

පහත සඳහන් නිරීක්ෂණ කරනු ලැබේ.

(අ) සමාලෝචිත වර්ෂයේ කාර්යසාධන වාර්තා අනුව, ජාතික තරුණ සේවා පනතේ 4 වන වගන්තියේ සඳහන් ප්‍රධාන අරමුණු ඉටුකරගැනීම කෙරෙහි සෘජු දායකත්වයක් සපයන වැඩසටහන් 06 ක් ක්‍රියාත්මක කිරීමට එකතුව රු. මිලියන 141 ක් වෙන්කර තිබුණද එම වැඩසටහන් ක්‍රියාත්මක කර නොතිබුණි.

(ආ) සභාවෙන් ඉටුවන සේවාව ග්‍රාමීය මට්ටමේ තරුණ තරුණියන් වෙත රැගෙන යාමේ මාර්ගයක් ලෙස 2015 වර්ෂය නිම වන විට දිවයින පුරා යොවන සමාජ 15,000 ක් පිහිටුවීමට තීරණය කර, 2015 දෙසැම්බර් 31 දිනට ග්‍රාම සේවා වසම් 14,013 ක යොවන සමාජ 13,157 ක් ආරම්භ කර තිබුණි. මෙම යොවන සමාජවල ලියාපදිංචි සාමාජිකයන් 340,463 ක් සිටියද 2015 වර්ෂයේ පවත්වන ලද යොවුන් පාර්ලිමේන්තු මැතිවරණයේදී ඡන්දය ප්‍රකාශ කර තිබුණේ සාමාජිකයින් 57,621 ක් පමණි. ඒ අනුව තරුණ ප්‍රජාව ක්‍රියාශීලීව යොවන සමාජ වටා ඒකරාශී වී තිබේද යන්න ගැටලු සහගත විය.

(ඇ) සමාලෝචිත වර්ෂයේ සභාවේ පුහුණු මධ්‍යස්ථාන 46 ක ක්‍රියාත්මක කළ පුහුණු පාඨමාලා 541 ක පුහුණුව ලැබූ මුළු සිසුන් සංඛ්‍යාව 14,511 ක් වූ අතර අර්ධකාලීන පාඨමාලා 262 ක් හැදෑරූ සිසුන් 5,984 ක් ද මීට ඇතුළත්ව තිබුණි. එසේ වුවද වර්තමාන තරුණ පරපුර මුහුණදෙන විරැකියා ප්‍රශ්නයට විසඳුමක් ලෙස දේශීයව හා විදේශීයව පවතින රැකියා අවස්ථාවන්ට ගැලපෙන පරිදි ගුණාත්මක වෘත්තීය පුහුණුවක් ලබාදීමට සභාවේ අවධානය යොමු වී නොමැති බව පහත සඳහන් කරුණු අනුව නිරීක්ෂණය විය.

- i. ඉහත සඳහන් පාඨමාලා 541 න් 439 ක්ම NVQ නොවන පාඨමාලා වීම හා සිසුන් 2,267 ක් සහභාගී වූ පාඨමාලා 75 ක් භාෂා පුහුණු පාඨමාලා වීම.
- ii. පාඨමාලා ක්‍රියාත්මක කරන උපදේශකයින් 72 ක් පමණක් ස්ථීර උපදේශකයන් වූ අතර 279 ක් බාහිර උපදේශකයින් වීම හා එම බාහිර උපදේශකයන් බඳවාගැනීමට විධිමත් ක්‍රමවේදයක් නොතිබීම.
- iii. සමාලෝචිත වර්ෂය තුළ සභාව සතු ගොවිපල 14 න් 05 ක පමණක් කෘෂි පුහුණු පාඨමාලා 05 ක් පවත්වා සිසුන් 33 ක් පමණක් පුහුණු කර තිබීම.

- iv. පුහුණු වැඩසටහන් සඳහා ගාස්තු අයකිරීමට විධිමත් පදනමක් හා ක්‍රමවේදයක් නොතිබීම හා එකම පාඨමාලාව සඳහා විවිධ මධ්‍යස්ථානවල විවිධ ගාස්තු අය කර තිබුණි. ඇතැම් පාඨමාලා ගාස්තු අතර විචලනය රු. 10,000 ක් වූ අවස්ථාද නිරීක්ෂණය විය.
- v. පාඨමාලා අවසන් කරන සිසුන් රැකියාගත කිරීමේ හා පසු විපරම් කිරීම පිළිබඳ වැඩපිළිවෙළක් නොතිබීම.

(ඇ) ප්‍රදේශ 14 ක සභාව සතු අක්කර 290 ක පමණ කෘෂිකාර්මික ඉඩම් වලින් 2015 දෙසැම්බර් 31 දිනට අක්කර 134 ක පමණ ස්ථිර හෝග, එළවලු හා පලතුරු වගාකර තිබුණු අතර ගොවිපල 04 ක සත්ත්ව පාලනය සුළු වශයෙන් සිදු කර තිබුණි. ගොවිපොල කාරක ගිණුම අනුව 2015 වර්ෂයේ ගොවිපල අංශයේ සමස්ත පාඩුව රු. 457,732 ක් විය. රටේ අවශ්‍යතාවයන්ට ගැලපෙන පරිදි කෘෂිකාර්මික ක්ෂේත්‍රයට තරුණ තරුණියන් ආකර්ෂණය කරගැනීමට සහ සභාවට හා රටට වැය බරක් නොවී එළදායි ලෙස ගොවිපල පවත්වාගෙන යාමට අවශ්‍ය පියවර ගෙන නොමැති බව පහත සඳහන් මූල්‍ය හා පරිපාලන දුර්වලතා අනුව නිරීක්ෂණය විය.

- i. 2015 වර්ෂයේ ගොවිපල සංවර්ධන කටයුතුවලට වෙන් කළ වාර්ෂික ප්‍රතිපාදනය වූ රු. මිලියන 17.5 න් සියයට 74 ක් එනම් රු. මිලියන 12.95 ක් අදාළ සංවර්ධන කටයුතු සඳහා යොදා නොගැනීම හා වගා කළ හැකි භූමි ප්‍රමාණයෙන් සියයට 54 ක් පමණ වල් බිහි වී තිබීම.
- ii. ගොවිපල සංවර්ධනයට ඇති ශක්තීන්, දුර්වලතා, අවස්ථා හා බාධාවන් (SWOT Analysis) හඳුනාගෙන කෙටිකාලීන හා දිගුකාලීන සැලසුම් සකස් කර ක්‍රියාත්මක නොකිරීම.
- iii. ගොවිපල ආශ්‍රිතව සේවය කරන කාර්ය මණ්ඩලයේ ආකල්ප සංවර්ධනයට හා දිරිගැන්වීමට වැඩ පිළිවෙළක් නොතිබීම.
- iv. ගොවිපල නිෂ්පාදනවල ගුණත්වය හා ප්‍රමාණය ඉහළ නැංවීම සඳහා ගොවිපල 14 න් 11 කම කෘෂි ක්ෂේත්‍ර නිලධාරීන්ගේ සේවය ලබාගෙන නොතිබීම.
- v. මූල්‍ය විනයක් පවත්වාගෙන යාම සඳහා අවශ්‍ය අභ්‍යන්තර පාලන ක්‍රම ක්‍රියාත්මක නොකිරීම හා ගොවිපල ආශ්‍රිත කටයුතු පිළිබඳ නිසි අධීක්ෂණයක් නොතිබීම මත පහත සඳහන් පරිදි විවිධ ස්වරූපයේ අවිධිමත් ගනුදෙනු සිදුවී ඇති බව අනාවරණය වීම.
 - ණය අයකරගැනීමේ ක්‍රමවේදයක් හා විධිමත් ගිවිසුමක් නොමැතිව ගොවිපල භාරකරුවන් විසින් පන්තල හා හෙයියන්තුඩුව ගොවිපලවලින් 2015 වර්ෂයේ එකතුව රු. 303,376 ක් වටිනා කෘෂි නිෂ්පාදන ණය පදනමට අලෙවි කර තිබීම හා විධිමත් පරිදි ගිණුම්ගත නොකර හෙයියන්තුඩුව ගොවිපලෙන් විගණන දිනය වූ 2015 නොවැම්බර් 30 දිනට පොල්ගෙඩි 3,197 ක් සහ බටංගල ගොවිපලෙන් 2015 මැයි මස දින 25 ක් තුළ බිත්තර 21,274 ක් බාහිර පාර්ශවයන්ට ණය පදනමට ලබාදී තිබීම.
 - 2006 ජූලි 19 දිනැති අභ්‍යන්තර වක්‍රලේඛ මු/1/2007 හි 06 ඡේදය ප්‍රකාරව අතිරේක ආදායම් බිල්පත් මගින් ලබාගන්නා මුදල් එදිනම පළාත් රැස්කිරීමේ ගිණුමට බැර කල යුතු වුවත්, බටංගල ගොවිපලෙහි 2015 ජනවාරි 29 දිනට බැංකු ගත නොකර රු. 31,576 ක මුදල් ශේෂයක් රඳවාගැනීම.
 - ඇතුන්ගම කුකුළු ගොවිපලෙහි 2015 දෙසැම්බර් 16 දිනට බිත්තර 1,538 ක උෞනතාවයක් පැවතීම.

- පන්තල ගොවිපලෙහි සමාලෝචිත වර්ෂයේ අවස්ථා 53 කදී වටිනාකම රු.211,331 ක් වටිනා නිෂ්පාදන ගබඩාවට නොදී සෘජුවම බාහිර පාර්ශවයන්ට විකුණා තිබීම.
- හෙයියන්තුඩුව ගොවිපලෙහි මාසයක් තුළ ලදුපත් 60 කට අදාලව එකතුව රු. 110,729 ක ආදායම් විගණන දිනය වූ 2015 නොවැම්බර් 19 දිනටත් ලේඛනගත කර නොතිබීම.

(ඉ) සමාජයේ ප්‍රජාතාන්ත්‍රීය රාමුවට තරුණ පරපුර අනුගත කිරීමේ අරමුණෙන් 2010 වර්ෂයේ ආරම්භ කළ යොවුන් පාර්ලිමේන්තු වැඩසටහනට 2010 සිට 2014 වර්ෂය දක්වා එකතුව රු. 153,555,734 ක්ද, සමාලෝචිත වර්ෂයේදී රු. 23,862,512 ක්ද වැයකර තිබුණි. මූල්‍ය ප්‍රකාශන අනුව සමාලෝචිත වර්ෂයේ වියදමින් රු. 23,615,712 ක් එනම් සියයට 99 ක් යොවුන් පාර්ලිමේන්තු මැතිවරණය පැවැත්වීමට වැයකර තිබුණද 340,463 ක ලියාපදිංචි ඡන්ද සංඛ්‍යාවෙන් සියයට 17 ක් එනම් 57,621 ක් පමණක් ඡන්දය ප්‍රකාශ කර තිබුණි. සමාලෝචිත වර්ෂයේදී මන්ත්‍රීවරුන් 220 කගේ සහභාගීත්වයෙන් එක් සැසිවාරයක් පමණක් පවත්වා තිබුණි. 2013 හා 2014 වර්ෂවල පැවැත්වූ සැසිවාර 9 සඳහා මන්ත්‍රීවරුන් 3,886 ක් සහභාගී විය යුතුව තිබුණද 2,605 ක් පමණක් සහභාගී වී තිබුණි.

තරුණ සංවර්ධන වැඩසටහන් සඳහා වෙන් කළ ප්‍රතිපාදනවලින් සැලකිය යුතු ප්‍රතිඵලයක් මෙම වැඩසටහනට වැයකර තිබුණද අදාල යොවුන් පාර්ලිමේන්තු මන්ත්‍රීවරුන්ට හා සමස්ත තරුණ ප්‍රජාවට වූ ප්‍රතිලාභ පිළිබඳ ඇගයීමක් සිදුකර නොතිබුණි.

(ඊ) තරුණයන් අතර ශාරීරික ප්‍රාගුණ්‍ය සහ ක්‍රීඩා සංවර්ධනය දිරිගැන්වීමේ අරමුණෙන් වසර 4 ක නේවාසික පුහුණුවක් මත වොලිබෝල් හා කබඩ් ක්‍රීඩා සංවිනයක් ආරම්භ කර තිබුණු අතර සමාලෝචිත වර්ෂය අවසානයට එහි 28 දෙනෙකු පුහුණුව ලබා තිබුණි. සිසුන්ගේ ආහාර හා නේවාසික පහසුකම් වෙනුවෙන් 2013 සිට සමාලෝචිත වර්ෂය දක්වා එකතුව රු. 28,260,716 ක් වැය කර තිබුණද, එම පුහුණුවට යොමුවන තරුණ තරුණියන්ගේ ක්‍රීඩා කුසලතා වැඩි දියුණු කර ජාතික හා ජාත්‍යන්තර ජයග්‍රහණ දක්වා යොමු කිරීමේ සැලසුම්ගත වැඩ පිළිවෙළක් සභාව සතුව නොතිබුණු බව සංවිනය සඳහා බඳවාගත් තරුණ තරුණියන්ගෙන් 24 ක් සංවිනය හැරයාම, ජාතික මට්ටමේ තරඟ සඳහා සහභාගීකර ජයග්‍රහණ ලබා නොතිබීම, ජාතික සංවිනය සඳහා අවස්ථාව නොලැබීම හා විදේශ පුහුණු සහ ක්‍රීඩා තරඟ සඳහා සහභාගී වීමේ අවස්ථා නොලැබීම යන කරුණු අනුව තහවුරු විය.

4.2 කළමනාකරණ ක්‍රියාකාරකම්

පහත සඳහන් නිරීක්ෂණ කරනු ලැබේ.

(අ) සභාවේ ප්‍රධාන කාර්යාලයට යාබද නේවාසිකාගාරය සහ පුහුණු මධ්‍යස්ථාන හා ගොවිපල ආශ්‍රිත නිල නිවාස සම්බන්ධ නිවැරදි තොරතුරු විගණනයට ඉදිරිපත් නොකළ අතර හෙයියන්තුඩුව හා බටංගල පුහුණු මධ්‍යස්ථානවල පමනක් නිල නිවාස 06 ක් තිබුණු බව ක්ෂේත්‍ර විගණන පරීක්ෂණ වලදී අනාවරණය විය. එම නිලනිවාස ඇතුලුව සභාව සතු සියලු නේවාසිකාගාර හා නිලනිවාස විධිමත් ක්‍රමවේදයක් නොමැතිව නිලධාරීන්ට ලබාදී තිබුණු අතර ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආයතන සංග්‍රහයේ XIX පරිච්ඡේදයේ 5 වන ඡේදය ප්‍රකාරව නිවාස කුලී අයකිරීමට කටයුතු කර නොතිබුණි. එමෙන්ම එම නිවාසවල විදුලිය, ජලය හා නඩත්තු වියදම් වෙන්ව හඳුනා ගෙන පදිංචි කරුවන්ගෙන් අයකර නොගෙන ගොවිපල හා පුහුණු මධ්‍යස්ථානවල වියදම් ලෙස දක්වා තිබුණි.

(ආ) සභාවෙහි ඉන්වෙන්ට්‍රි භාණ්ඩ සම්බන්ධයෙන් පවතින අභ්‍යන්තර පාලන ක්‍රමවේදය හා ගබඩා පරිපාලන ව්‍යුහය සතුටුදායක මට්ටමක නොතිබුණු අතර භාණ්ඩ අවිධිමත් පරිහරණයට අවකාශ

පවතින බව විගණන පරීක්ෂණවලදී අනාවරණය විය. මේ සම්බන්ධයෙන් පහත සඳහන් කරුණු නිරීක්ෂණය කරනු ලැබේ.

- i. එරම්භයාය පුහුණු මධ්‍යස්ථානයේ නර්තන හා සංගීත අංශවලට ලබාදී තිබූ සංගීත උපකරණ අයිතම 36 කට අයත් ඒකක 82 ක් හා අගලවත්ත පුහුණු මධ්‍යස්ථානයට 2012 වර්ෂයේදී කළුතර දිස්ත්‍රික් කාර්යාලයෙන් ලබාදුන් ජුකී මැෂින් 2 ක් සමාලෝචිත වර්ෂය අවසාන වන විටත් ඉන්වෙන්ට්‍රිගත කර නොතිබුණි.
- ii. හෙයියන්තුඩුව හා පන්තල ගොවිපලවල ඇති පොල් ගස් හා දැවමය වටිනාකමක් ඇති ගස් ඉන්වෙන්ට්‍රිගත කර නොතිබුණු අතර පන්තල ගොවිපලෙහි පමණක් පොල් ගස් 1232 ක් හා දැවමය වටිනාකමක් සහිත ගස් 541 ක් තිබෙන බව අනාවරණය විය. එමෙන්ම එම ගස් ඉවත් කිරීමේදී අදාළ වටිනාකම් නිවැරදිව තක්සේරු කර ගිණුම්ගත කිරීමට විධිමත් වැඩපිළිවෙළක් නොතිබුණි.
- iii. දිස්ත්‍රික් කාර්යාල 2 ක හා ගොවිපලක, එකතුව භාණ්ඩ ඒකක 881 ක උනන්දුව, සහ ගම්පහ දිස්ත්‍රික් කාර්යාලයේ සේවය කර ඉවත්ව ගොස් සිටි නිලධාරීන් 4 දෙනෙකු භාරයේ තිබූ භාණ්ඩ ඒකක 157 ක උනන්දුව සම්බන්ධයෙන් මුදල් රෙගුලාසි 757 (2) ප්‍රකාරව කටයුතු කර නොතිබුණි.
- iv. ගම්පහ දිස්ත්‍රික් කාර්යාලයේ පරිගණකවලින් දේශපාලන පක්ෂ කාර්යාලයකට ලබාදී තිබූ වටිනාකම රු. 347,000 ක පරිගණක 04 න් 02 ක් නැවත භාරදී නොතිබුණි. මේ සම්බන්ධයෙන් භාණ්ඩ සමීක්ෂණ මගින්ද තොරතුරු වාර්තා කර නොතිබුණි.

(ඇ) තාක්ෂණික නිලධාරියකුගේ නිර්දේශය, ප්‍රසම්පාදන කමිටු අනුමැතිය හා සේවා ගිවිසුමක් නොමැතිව නිස්කෝ වීඩියෝ අංශයට අයත් සෝනි වර්ගයේ කැමරා 2 ක් රු.90,467 ක ඇස්තමේන්තු පිරිවැයක් මත 2014 ජූලි 25 දින අළුත්වැඩියාව සඳහා බාහිර ආයතනයකට බාරදී තිබුණි. විගණන දිනය වූ 2016 අප්‍රේල් 11 දින වන විටත් අලුත්වැඩියාව නිමකර භාණ්ඩ සභාව වෙත බාරදී නොතිබුණි.

(ඈ) ඉඩම් වටිනාකම රු. 13,833,693 ක් වූ පුහුණු මධ්‍යස්ථාන 09 ක් සහ ගොඩනැගිලි ඉදිකිරීම් හා ප්‍රතිසංස්කරණ සඳහා රු. 136,094,262 ක් වැය කර තිබූ පුහුණු මධ්‍යස්ථාන 28 ක සහ ප්‍රාදේශීය කාර්යාල 15 ක අයිතිය නීත්‍යානුකූලව සභාව වෙත පවරා ගැනීමට කටයුතු කර නොතිබුණි.

(ඉ) මහරගම පිහිටි ශ්‍රී ලංකා යූත් මධ්‍යස්ථානයේ නේවාසිකාගාරය පිටුපස මායිම් තාප්පය ඉදි කිරීම කටයුතු අත්හැර දමා තිබූ අතර එහි උපදේශක කටයුතු වෙනුවෙන් 2013 වර්ෂයේදී පුද්ගලික සමාගමකට ගෙවූ රු. 147,558 ක මුදල නැවත අයකරගැනීමට කටයුතු කර නොතිබුණි.

4.3 මතභේදයට තුඩුදෙන ගනුදෙන

2012 වර්ෂයේදී නිස්කෝ වීඩියෝ අංශයට කැමරා උපකරණ මිලදී ගැනීම සඳහා රු.100,000 ක් ගෙවා උපදේශකවරයකු පත්කර තිබුණු අතර සේවා ගිවිසුම අත්සන් කිරීමට ප්‍රථම උපදේශක ගාස්තුවෙන් සියයට 60 ක් එනම් රු. 60,000 ක අත්තිකාරමක් ගෙවා තිබුණි. අදාළ උපදේශක කටයුත්ත සිදුකළ බවට විධිමත් පරිදි තහවුරු කරනොගෙන ඉතිරි මුදල 2014 දෙසැම්බර් 30 දින ගෙවා තිබුණි.

4.4 දායක අක්‍රමිකතා

පහත සඳහන් නිරීක්ෂණ කරනු ලැබේ.

(අ) ශ්‍රී ලංකා නීති විද්‍යාලයේ ශිෂ්‍ය සංගමය නියෝජනය කළ සිසුන් 120 ක් වෙනුවෙන් 2014 වර්ෂයේ අගෝස්තු මාසයේ පැවැත්වූ බැහැරගත පුහුණු වැඩසටහනක් සඳහා එකතුව රු.818,000 ක් සමාලෝචිත වර්ෂයේදී ගෙවා තිබුණි. ආයතනයේ පුහුණු උපදේශකවරයෙකු නොමැතිව ඉන් රු. 134,000 ක් වැයකර බැහැරගත පුහුණු වැඩසටහන් සඳහා උපකරණ මිලදීගෙන සභාවට අයත් බටංගල පුහුණු මධ්‍යස්ථානයේ සවිකර තිබුණි. එම පුහුණුව බටංගල පුහුණු මධ්‍යස්ථානයේ සිදුකර තිබුණද සිසුන් 120 ක් පුහුණු කිරීම සඳහා රු. 4,950 බැගින් රු. 594,000 ක් හා ආහාර සඳහා රු. 90,000 ක්ද වශයෙන් එකතුව රු. 684,000 ක් බාහිර ආයතනයකට ගෙවා තිබුණි.

පැමිණීමේ වාර්තා අනුව සිසුන් 40 ක් පමණක් සහභාගී වී තිබුණු බව විගණනයේදී අනාවරණය වූවත් එම සිසුන් 40 දෙනා ඇතුළුව සිසුන් 120 ක් සහභාගී වූ බවට ව්‍යාජ පැමිණීමේ ලේඛන ගෙවීම් වචුවරයට අමුණා තිබුණි. ඒ අනුව වැඩසටහනට සහභාගී නොවූ 80 දෙනෙකු වෙනුවෙන් එකතුව රු. 396,000 ක් වැඩිපුර ගෙවා තිබුණි.

(ආ) ගම්පහ දිස්ත්‍රික් යෞවන සමාජ සම්මේලනය විසින් විධිමත් අනුමැතියකින් තොරව රාජ්‍ය බැංකුවක පවත්වාගෙන ගිය ඉතිරිකිරීමේ ගිණුමට 2011 සිට 2015 වර්ෂය දක්වා සභාවේ හෙයියන්තුඩුව පුහුණු මධ්‍යස්ථානයට ආහාර සැපයීම වෙනුවෙන් සභාව විසින් ගෙවූ රු. 28,414,825 ක මුදල බැර කර තිබුණි. ඉන් රු. 27,669,809 ක් ගෙවා ප්‍රතිපාදන නොමැති මෙම ව්‍යාපාරික කටයුත්ත අන්‍යායතනව තහවුරු නොකළ උපකොන්ත්‍රාත්කරුවකු මගින් සිදු කරවාගෙන තිබුණි.

(ඇ) ප්‍රසම්පාදන මාර්ගෝපදේශ සංග්‍රහයේ 5.4.11 ඡේදය ප්‍රකාරව එකතු කළ අගය මත බදු සඳහා ලියාපදිංචි කොන්ත්‍රාත්කරුවන් බවට තහවුරු කර නොගෙන එකතු කළ අගය මත බදු ලියාපදිංචිය අක්‍රීය කළ කොන්ත්‍රාත්කරුවන් දෙදෙනෙකුට එකතුව රු. 2,682,451 ක බදු ගෙවා තිබුණි.

(ඈ) යෞවන කටයුතු හා නිපුණතා සංවර්ධන අමාත්‍යාංශය, ශ්‍රී ලංකා මොබිටෙල් පෞද්ගලික සමාගම, විශ්‍රාම වැටුප් දෙපාර්තමේන්තුව හා ජාතික තරුණ සේවා සභාව අතර ඇතිකරගත් අවබෝධතා ගිවිසුම අනුව මොබිටෙල් M – CASH සේවාව මගින් විශ්‍රාම වැටුප් ලබාගැනීමේ වැඩසටහනෙහි ජංගම දුරකථන බෙදාහැරීම සඳහා ජාතික තරුණ සේවා සභාව විසින් එකඟවී තිබුණි. ගිවිසුම් ප්‍රකාරව බෙදාහරින ලද දුරකථන සඳහා සභාවට ලැබිය යුතු රු. 926,600 ක මුදල ලැබී නොතිබුණි. තවද බෙදානොදුන් ඉතිරි දුරකථන නැවත භාරනොදී ගිවිසුම් කඩකර ඇති බව අදාළ දුරකථන සමාගම විසින් සභාවට දන්වා තිබුණි.

4.5 ආර්ථික නොවූ ගනුදෙනු

පහත සඳහන් නිරීක්ෂණ කරනු ලැබේ.

(අ) සභාව සතු ජීප් රථයක් 2013 ජූලි 01 සිට වර්ෂ 2 ක් තුළදී අවස්ථා 25 කදී එකතුව රු. ලක්ෂ 41 ක් වැය කර අළුත්වැඩියා කර තිබුණද එම වාහනයෙහි ඉන්ධන දැවීම ලීටරයට කිලෝමීටර් 05 ක් වැනි ඉහළ අගයක් හා අලුත්වැඩියා පිරිවැය අධික බැවින්, විගණන දිනය වූ 2016 අප්‍රේල් 12 දින වන විට ධාවනයෙන් ඉවත්කර තිබුණි.

(ආ) ආංශික නිපුණතා සංවර්ධන වැඩසටහන යටතේ රත්මලාන පුහුණු මධ්‍යස්ථානයේ භාවිතයට ගනිමින් පැවති ගොඩනැගිල්ල වැඩි දියුණු කර 2015 වර්ෂය වන විට ශිෂ්‍ය සංඛ්‍යාව 3,855 දක්වා වැඩි කිරීමට නියමිතව තිබියදී අවශ්‍ය ප්‍රතිපාදන හා සැලසුම්ගත වැඩපිළිවෙළක් නොමැතිව, පැවති ගොඩනැගිල්ල කඩා ඉවත්කර 2014 වර්ෂයේදී නව ගොඩනැගිල්ලක් ඉදිකිරීම ආරම්භ කර තිබුණි. 2015 වර්ෂය අවසානයටත් ගොඩනැගිල්ල ඉදිකර නොතිබුණු අතර 2014 වර්ෂයේදී පුහුණු මධ්‍යස්ථානය පවත්වාගෙන යාමට කුලී පදනම මත ලබාගත් බාහිර

ගොඩනැගිල්ලකට රු. 8,959,149 ක් කුලී ගෙවා තිබුණි. තවද සමාලෝචිත වර්ෂය අවසානයට එම බාහිර ගොඩනැගිල්ල අළුත්වැඩියා හා වැඩිදියුණු කිරීම් වෙනුවෙන් රු. 4,959,524 ක් වැයකර තිබුණි.

- (ඇ) 2012 වර්ෂයේදී විදේශ පුහුණුවකට යැවූ අගලවත්ත පුහුණු මධ්‍යස්ථානයේ තොරතුරු තාක්ෂණ පාඨමාලාවේ ස්ථීර උපදේශකවරියට එම පුහුණුවෙන් පසු 2012 ජුනි සිට නිත්‍ය රාජකාරි පැවරීමක් සිදු නොකර එදින සිට විගණන දිනය වූ 2015 සැප්තැම්බර් දක්වා වැටුප් ලෙස රු. 1,193,194 ක් හා 2014 ජූලි සිට කාර්ය සාධන දීමනා ලෙස රු. 61,200 ක් ගෙවීම් කර තිබුණි.

4.6 ව්‍යාපෘති ක්‍රියාත්මක කිරීමේ දුර්වලතා

රාජ්‍ය නොවන සංවිධානයක ආධාර යටතේ යුද්ධයට මැදිවූ මුලතිව් හා මන්නාරම දිස්ත්‍රික්කවල තරුණයන් සමාජගත කිරීමේ වැඩසටහනක් ජාතික තරුණ සේවා සභාව මගින් ක්‍රියාත්මක කර තිබුණි. 2015 දෙසැම්බර් 31 දිනට මෙම වැඩසටහන සඳහා රු. 19,459,460 ක් ජාතික තරුණ සේවා සභාවට ලබාදී තිබුණි. 2015 ජුනි 30 දිනට වැඩසටහන නිම කළ යුතුව තිබුණත් 2015 දෙසැම්බර් 30 දින වන විටත් නිමකර නොතිබුණි. මේ සම්බන්ධයෙන් පහත සඳහන් නිරීක්ෂණ කරනු ලැබේ.

- (අ) මුදල් හා ක්‍රම සම්පාදන අමාත්‍යාංශයේ 2014 ජුනි 26 දිනැති අංක MOEP/ERD/2014/01 දරන චක්‍රලේඛයේ විධිවිධාන ප්‍රකාරව මෙම ව්‍යාපෘතිය පිළිබඳව මහා භාණ්ඩාගාරය සමඟ සාකච්ඡා කර අවශ්‍ය නිර්දේශ ලබාගෙන නොතිබුණි.
- (ආ) වැඩසටහන ක්‍රියාත්මක කිරීමට ශ්‍රී ලංකා යෞවන සමාජ සම්මේලනයට ලබාදුන් රු.12,012,240 ක මුදලින් රු. 1,027,740 ක් හා තරුණ සේවා සභාව විසින් රු. 1,038,720 ක මුදලක් සමාලෝචිත වර්ෂය නිමවනවිටත් ව්‍යාපෘතියේ අරමුණු ඉටුකරගැනීම සඳහා වැය නොකර රඳවාගෙන තිබුණි.
- (ඇ) මෙම වැඩසටහනට සමගාමීව අදාළ රාජ්‍ය නොවන සංවිධානය විසින් යෞවන සමාජවලට සෘජුව ලබාදුන් ලීබ්‍රඩ් උපකරණ, දුරකතන උපාංග හා ශබ්ද විකාශන යන්ත්‍ර ආදී උපකරණ ඉන්වෙන්ට්‍රි ගත කර නොතිබුණි.

4.7 වෙනත් රාජ්‍ය ආයතන වෙත ලබාදුන් සභාවේ සම්පත්

සභාව සතු වාහන 02 ක් පිළිවෙළින් 2012 සැප්තැම්බර් හා 2015 අප්‍රේල් සිට අවිධිමත් පරිදි සීමාසහිත තරුණ සේවා පුද්ගලික සමාගමේ පරිහරණය සඳහා ලබාදී තිබුණි.

4.8 කාර්ය මණ්ඩල පරිපාලනය

සභාවෙහි අරමුණු හා පරමාර්ථ ඉටුකරගැනීමට අවශ්‍ය කාර්ය මණ්ඩලය හා ඔවුන්ට නිබිය යුතු සුදුසුකම් ඇතුළත්ව 2012 නොවැම්බර් 22 දින අනුමත කර ගත් බඳවාගැනීමේ පරිපාටියට අනුව නිලධාරීන් බඳවාගැනීමට සමාලෝචිත වර්ෂය නිමවන විටත් කළමනාකරණය කටයුතු කර නොතිබුණි. මේ සම්බන්ධයෙන් පහත සඳහන් නිරීක්ෂණ කරනු ලැබේ.

- (අ) අනුමත බඳවාගැනීමේ පරිපාටියෙහි ඇතුළත් තනතුරු 1429 න් 361 ක් සමාලෝචිත වර්ෂය නිමවන විටත් පුරප්පාඩුව පැවතුණි.
- (ආ) ප්‍රධාන කළමනාකරණ තනතුරු 05 ද ඇතුළුව අනෙකුත් මාණ්ඩලික තනතුරු 25 ක් සඳහා සුදුසුකම් සපුරන ලද නිලධාරීන් බඳවා නොගෙන තනතුරු පුරප්පාඩුවීමට ඉඩහැර හෝ වැඩ ආවරණය කිරීමේ සහ ද්විතීයික පදනම මත නිලධාරීන් අනුයුක්ත කර තිබුණි. එමනිසා අදාළ

තනතුරුවල වගකීම් නිසි ලෙස ඉටුකිරීමට සහ ආයතනයේ අරමුණු කරා ළඟාවීමට අවශ්‍ය දායකත්වය මෙම නිලධාරීන්ගෙන් ලැබෙන්නේද යන්න පැහැදිලි නොවුණි.

- (ඇ) මධ්‍යම කළමනාකරණ මට්ටමේ තනතුරු 19 ක පුරප්පාඩු හා පරිපාලන නිලධාරී තනතුරු 11ද ඇතුළුව පහළ කළමනාකරණ මට්ටමේ තනතුරු 30 ක පුරප්පාඩු පැවති අතර එම පුරප්පාඩු 49 වෙනුවෙන් වැඩ ආවරණ පත්වීම් 56 ක් ලබාදී තිබුණි.
- (ඈ) සභාවේ මූලික අරමුණ හා සෘජු දායකත්වයක් දක්වන සහකාර තරුණ සේවා නිලධාරී තනතුරෙහි අනුමත තනතුරු 332 න් 134 ක්ම පුරප්පාඩුව පැවතුණි.
- (ඉ) තනතුරු ස්ථිර කිරීමේදී එම තනතුරුවලට අදාළ මූලික සුදුසුකම් සපුරා ඇති බවට, අදාළ සහතික නිකුත් කළ ආයතනවලින් තහවුරු කරනොගෙන සේවය ස්ථිර කර ඇති බව විවිධ සේවා ගණයන්ට අයත් නිලධාරීන් 13 දෙනෙකුගේ පෞද්ගලික ලිපිගොනු පරීක්ෂා කිරීමේදී නිරීක්ෂණය විය.
- (ඊ) සභාවෙහි ස්ථිර සේවයට බඳවාගත්, එම සේවාවන්හි ස්ථිර කළ හා උසස් කළ නිලධාරීන් සඳහා අනුමත බඳවාගැනීමේ පරිපාටියට අනුව කාර්යක්ෂමතා කඩඉම් විභාග 2013 වර්ෂයේ සිට පවත්වා නොතිබුණු අතර 2014 වර්ෂයේදී බඳවාගත් නිලධාරීන් 244 දෙනා සඳහාද නියමිත පරිදි කාර්යක්ෂමතා කඩඉම් විභාග නොපැවැත්වීම මත ආයතනික කාර්යභාරය, තම රාජකාරියට අදාළ වගකීම් හා රාජ්‍ය පරිපාලන නීති රීති හා රෙගුලාසි පිළිබඳ අවබෝධයක් ලබාගැනීමට එම නිලධාරීන්ට ඇති අවස්ථාව මහඟුරි ඇති බව නිරීක්ෂණය විය.

5. ගිණුම් කටයුතුභාවය හා යහපාලනය

5.1 අභ්‍යන්තර විගණනය

පහත සඳහන් නිරීක්ෂණ කරනු ලැබේ.

- (අ) සභාවෙහි වාර්ෂික ආදායමෙහි ප්‍රමාණාත්මකභාවය හා පුහුණු මධ්‍යස්ථාන, ගොවිපල සහ ප්‍රාදේශීය කාර්යාල එකතුව 94 ක් මගින් එහි සේවාවන් දිවයින පුරා ව්‍යාප්තව පැවතීම මත ඉහළ කළමනාකරණ මට්ටම නියෝජනය කරන සුදුසුකම් ලත් විගණකවරයකුගේ අධීක්ෂණය මත ශක්තිමත් අභ්‍යන්තර විගණන ඒකකයක් ක්‍රියාත්මක විය යුතු වුවත් සභාවෙහි සංවිධාන ව්‍යුහය අනුව අභ්‍යන්තර විගණක මධ්‍යම කළමනාකරණ II මට්ටමේ තනතුරක පිහිටුවා තිබුණි.
- (ආ) ප්‍රධාන අභ්‍යන්තර විගණක ඇතුළුව නිලධාරීන් 9 කින් සමන්විත අභ්‍යන්තර විගණන ඒකකය විසින් සමාලෝචිත වර්ෂය තුළ විවිධ ක්ෂේත්‍ර ආවරණය වන පරිදි පැවරුම් 227 ක් යටතේ අභ්‍යන්තර විගණන සැලැස්ම ක්‍රියාත්මක කර තිබුණි. එහෙත් ආයතනයේ පවතින අභ්‍යන්තර පාලන පද්ධතිවල දුර්වලතා හඳුනාගැනීමට හැකිවන පරිදි අභ්‍යන්තර විගණනය සැලසුම්කර හා ක්‍රියාත්මක කර නොතිබුණි.
- (ඇ) අභ්‍යන්තර විගණන වාර්තාවල ඇතුළත් සභාවේ මූල්‍ය හා පරිපාලන කටයුතු කෙරෙහි ප්‍රමාණාත්මක බලපෑමක් විය හැකි විගණන සොයාගැනීම් සම්බන්ධයෙන් අවශ්‍ය නිවැරදි කිරීම් සඳහා විධිමත් වැඩපිළිවෙළක් සමාලෝචිත වර්ෂය තුළද ක්‍රියාත්මක කර නොතිබීම නිසා අභ්‍යන්තර විගණනය කළමනාකරණ පාලන කාරකයක් වශයෙන් එළඳායීම ප්‍රයෝජනයට ගෙන නොතිබුණි.

5.2 ප්‍රසම්පාදන හා කොන්ත්‍රාත් ක්‍රියාවලිය

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂයේ ක්‍රියාකාරී සැලැස්මට හා වාර්ෂික අයවැය ඇස්තමේන්තුවට අනුව වාර්ෂික ප්‍රසම්පාදන සැලැස්මක් සභාව විසින් පිළියෙල කර අනුමත කරවාගෙන නොතිබුණි.
- (ආ) ජාතික ප්‍රසම්පාදන නියෝජිත ආයතනයේ 2007 වර්ෂයේ උපදේශකවරුන් තෝරාගැනීමේ මාර්ගෝපදේශ 3.3 ප්‍රකාරව අදාළ සේවාව ලබාගැනීම පිළිබඳ ගිවිසුම්ගත බැඳීමකින් (TOR) තොරව හලාවත පුහුණු මධ්‍යස්ථානය නවීකරණයට රු. 2,252,765 ක උපදේශක ගාස්තු ගෙවා තිබුණි. තවද, මාර්ගෝපදේශ 3.4 ප්‍රකාරව ගාස්තු ගණනය කර ඇති ආකාරය පැහැදිලිව දැක්වීමෙන් තොරව කොන්ත්‍රාත් වටිනාකමින් සියයට 5.2 ක උපදේශක ගාස්තු ගෙවීමට තීරණය කර තිබුණි. ගිවිසුම්ගත වටිනාකමින් සියයට 70 ක් කොන්ත්‍රාත්තුව ආරම්භයේදීම උපදේශකට ගෙවා තිබුණු අතර ඉතිරි සියළු වැඩ වෙනුවෙන් සියයට 30 ක් පමණක් රඳවාගෙන තිබුණි.
- (ඇ) හලාවත පුහුණු මධ්‍යස්ථානය නවීකරණයට අදාළ කොන්ත්‍රාත්කරුට අත්තිකාරම් ගණනය කිරීමේදී ප්‍රසම්පාදන මාර්ගෝපදේශ සංග්‍රහයේ 5.4.4 ප්‍රකාරව කොන්ත්‍රාත් වටිනාකමින් රු. 625,000 ක තාවකාලික මුදල් වෙන්කිරීම් (Provisional sums) අඩු නොකිරීම නිසා රු. 156,250 ක අත්තිකාරම් වැඩිපුර ගෙවා තිබුණු අතර කොන්ත්‍රාත් ගෙවීම්වලින් සියයට අනුවක් ගෙවීමට පෙර අයකරගත යුතු අත්තිකාරම් මුදලින් රු. 845,641 ක් අවසාන බිල්පත දක්වා අඩුකිරීමට කටයුතු කර නොතිබුණි.
- (ඈ) එකතුව රු. 4,469,067 කට මිලදීගත් ඇඟිලි සලකුණු සටහන් යන්ත්‍ර 60 ක් 2013 දෙසැම්බර් 05 දිනට පෙර සපයා සවිකල යුතු වුවත් 2015 වර්ෂය නිම වන විටත් සැපයූ යන්ත්‍ර 49 න් 12 ක් සවිකර නොතිබුණු අතර 2 ක් ක්‍රියාවිරහිතව හා 35 ක් මෘදුකාංග ඇතුළත් කිරීමෙන් තොරව පැවතුණි.

මේ සම්බන්ධයෙන් පහත සඳහන් නිරීක්ෂණ කරනු ලැබේ.

- i. ප්‍රසම්පාදන මාර්ගෝපදේශ සංග්‍රහයේ 5.2.1 ඡේදය ප්‍රකාරව සම්මත ලංසු කැඳවීමේ ලේඛන පිළියෙල කර නොතිබුණු අතර තාක්ෂණික ඇගයීම් කමිටුව විසින් නිර්දේශ කළ රු. 32,000 ක අවම මිල ඉදිරිපත් කළ ආයතනය වෙනුවට ටෙන්ඩර් ඇගයීමෙන් ඉවත් කළ රු. 33,000 ක මිල ඉදිරිපත් කළ ආයතනය සැපයුම්කරු ලෙස තෝරා ගැනීම නිසා රු.60,000 ක පාඩුවක් සිදුවී තිබුණි.
- ii. ප්‍රසම්පාදන මාර්ගෝපදේශ සංග්‍රහයේ 5.4.4 (i) හා 8.12.1 (අ) හා (ආ) වගන්තිවලට පටහැනිව පිළිවෙලින් ඇප සුරක්ෂණයක් ලබාගැනීමෙන් තොරව රු. 1,117,267 ක අත්තිකාරම් ගෙවීම හා යන්ත්‍ර නිසි පරිදි ක්‍රියාත්මක වන බවට තහවුරුවකින් තොරව හා විධිමත් පරිදි භාරගෙන ඉන්වෙන්ට්‍රිගත නොකර අවස්ථා දෙකකදී අතුරු ගෙවීම් ලෙස එකතුව රු. 3,351,800 ක් සැපයුම්කරුට ගෙවා තිබුණි. තවද සැපයූ යන්ත්‍ර නිසි පරිදි ක්‍රියාත්මක නොවන බව අභ්‍යන්තර විගණන වාර්තා මගින් හෙලිදරව් කර තිබියදී හා ගිවිසුම් ප්‍රකාරව සැපයුම් සම්පූර්ණ කර නොතිබියදී අවසන් ගෙවීම ලෙස රු. 1,675,900 ක් සැපයුම්කරුට ගෙවා තිබුණි.
- iii. ප්‍රසම්පාදන ගිවිසුමේ 5.1 වගන්තිය ප්‍රකාරව කොන්ත්‍රාත් වටිනාකමට සරිලන කාර්ය සාධන ඇපකරයක් ලබාගෙන නොතිබුණි.

5.3 අයවැය පාලනය

සමාලෝචිත වර්ෂයේ අංශ 6 ක අයවැයගත මුදල ඉක්මවා සියයට 180 ක මුදල් වැයකර තිබුණු අතර අංශ 8 ක ප්‍රතිපාදනවලින් සියයට 31 ක් අරමුණු සඳහා යොදවාගෙන තිබුණි. මේ අනුව අයවැය ලේඛනය ඵලදායී කළමනාකරණ පාලන කාරකයක් ලෙස යොදාගෙන නොතිබූ බව විගණනයේදී නිරීක්ෂණය විය.

5.4 නොවිසඳී ඇති විගණන ඡේද

පසුගිය විගණන වාර්තාවලින් පෙන්වා දුන් පහත සඳහන් අඩුපාඩු නිවැරදි කිරීම කෙරෙහි කලමණාකරණයේ අවධානය යොමුකර නොතිබුණි.

- (අ) 2014 වර්ෂයේ භාණ්ඩ සමීක්ෂණ වාර්තාව අනුව සභාවේ එකතුව රු. 2,646,404 ක් වටිනා භාණ්ඩ උපනතාවයක් පිළිබඳ විධිමත් පරීක්ෂණ සිදුකර අලාභ අයකිරීම කෙරෙහි අවධානය යොමුකර නොතිබුණි.
- (ආ) සභාව විසින් පරිහරණය කළ වාහන 15 ක් 2013 වර්ෂයේදී භාවිතයෙන් ඉවත්කර සභාවේ පුහුණු වැඩසටහන් සඳහා පුහුණු උපකරණ ලෙස යොදාගැනීමට තීරණය කර තිබුණි. අදාළ ගිණුම් සටහන් තැබීමේදී වාහනවල තක්සේරු වටිනාකම හෝ සුන්බුන් අගය පිළිබඳව සැලකිලිමත් වී නොතිබුණු අතර ඒවායෙහි පිරිවැය හා සමුච්චිත ක්ෂය පමණක් ඉවත්කර තිබුණි. ඒ අනුව වාහන ඉවත් කිරීමෙන් වූ ලාභය හෝ පාඩුව මෙන්ම පුහුණු වැඩසටහන් සඳහා යොදාගත් වාහනවල වටිනාකම ගිණුම් පොත්වලට ඇතුළත් කර නොතිබුණි.
- (ඇ) බේරුවල තරුණ මධ්‍යස්ථානය ඉදිකිරීමට 2000 ජූලි සිට අවුරුදු 50 ක බදු කාල සීමාවක් සඳහා රු.3,300,000 ක් වැයකර නාගරික සංවර්ධන අධිකාරියෙන් ලබාගත් ඉඩම සංවර්ධනය කිරීම වෙනුවෙන් 2014 දෙසැම්බර් 31 දින වන විට එකතුව රු. 3,398,200 ක් වැයකර තිබුණි. ඉඩම ලබාගෙන වසර 14 ක් ගත වී තිබුණද ආයතනයේ අරමුණු ඉටුකර ගැනීමට එම වත්කම උපයෝගී කරගෙන නොතිබුණි.
- (ඈ) 2014 ජූලි 10 දිනැති සභා තීරණ 21 / 2014 හි අංක 4.3 ට අනුව තරුණ සේවා සංගීත සමාගමේ හා තරුණ සේවා නැටුම් සමාගමේ ආයෝජනය කළ රු. 2,233,190 ක මුදල භාණ්ඩාගාර අනුමැතියකින් තොරව පොත්වලින් කපා හැර තිබුණි.
- (ඉ) 2014 වර්ෂය අවසානයේ ඉටු කළ වැඩසටහන් වලට අදාළව එකතුව රු. 93,865,651 ක උපචිත වියදම් ගිණුම්වලින් අත්හැරී තිබුණි.
- (ඊ) 2013 දෙසැම්බර් 03 පවත්වන ලද පොදු ව්‍යාපාර කාරක සභා නිර්දේශ 24 ක් ක්‍රියාත්මක කිරීම පිළිබඳ වර්තමාන තත්ත්වය පිළිබඳ වාර්තා විගණනයට ඉදිරිපත් නොවුණි.

6. පද්ධති හා පාලන

විගණනයේ දී නිරීක්ෂණය වූ පද්ධති හා පාලන අඩුපාඩු වරින් වර සභාවේ සභාපතිවරයාගේ අවධානයට යොමු කරන ලද අතර පහත සඳහන් පද්ධති හා පාලන ක්ෂේත්‍රයන් සම්බන්ධයෙන් විශේෂ අවධානය යොමු කළ යුතු වේ.

පද්ධති හා පාලන ක්ෂේත්‍රය

නිරීක්ෂණය

- (අ) ප්‍රසම්පාදනය
කොන්ත්‍රාත් සඳහා උපදේශක සේවාවන් ලබාගැනීමේ දුර්වලතා පැවතීම.
- (ආ) අයවැය පාලනය
සභාවේ අරමුණු ඉටු කිරීම සඳහා සෘජු දායකත්වයක් දක්වන වැඩසටහන්වලට වාර්ෂික ඇස්තමේන්තු මඟින් වෙන්කළ ප්‍රතිපාදන විධිමත් සැලැස්මක් හා නිසි අධීක්ෂණයක් යටතේ වැය නොකිරීම.
- (ඇ) ගිණුම්කරණය
සභාවේ වත්කම්වල නිවැරදි වටිනාකම් මූල්‍ය ප්‍රකාශනවලට නොගැනීම.
- (ඈ) කාර්ය මණ්ඩල පරිපාලනය
නියමිත කාලය තුළ කාර්යක්ෂමතා කඩඉම් විභාග පැවැත්වීමට කටයුතු නොකිරීම. අනුමත තනතුරු සඳහා වූ පුරප්පාඩු පිරවීමට කටයුතු නොකිරීම.
- (ඉ) පුහුණු පාඨමාලා පැවැත්වීම
මුදල් අයකර පවත්වනු ලබන පුහුණු පාඨමාලාවලින් අනාගත රැකියා අවස්ථා ලබාගැනීමට හැකිවන පරිදි විෂයමාලා සංශෝධනය නොකිරීම හා පුහුණු උපදේශකයින් බඳවා ගැනීම කෙරෙහි අවදානය යොමු නොකිරීම.
- (ඊ) වත්කම් පාලනය
ස්ථාවර වත්කම් ලේඛන සම්මත ආකෘති ප්‍රකාරව පවත්වා නොගැනීම, වත්කම්වල ආරක්ෂාව වගකිවයුතු නිලධාරීන් භාරයට පත් නොකිරීම හා වාර්ෂික භාණ්ඩ සමීක්ෂණයෙන් අනාවරණය වන ඌනතාවයන් පිළිබඳව විධිමත් පරීක්ෂණ සිදුකර අවශ්‍ය ක්‍රියාමාර්ග නොගැනීම.